

## قانون سازی میں مقاصد شریعت کا کردار

جناب عبدالغفار \*

Islam is a complete code of life. Islamic injunctions are aimed at realization of justice & peace, elimination of Anarchy & creation of pleasant relation among human beings. Traditionally Fuqaha has mentioned safety of creed, life, intellect, property & race as Maqasid-e-Shariah.

Current era is era of progress & modernization. Western penetration & overwhelming has pushed the Islamic academia & Intelligentsia to re-consider the traditional list of "Maqasid-e-Shariah" in the light of current issues. Current issues include rulership of women, Marriage of Muslim woman with non-Muslims & Journey of women without escort, employment of Muslims in non-Muslim armies etc. This article encompasses the above said issues.

کائنات کی ہر چیز بامقصود ہے اور خالق کائنات اس سے بالاتر ہے کہ کوئی کام بے مقصد کرے۔ تمام مخلوقات میں انسان اپنی عقل کی وجہ سے ممتاز ہے اور زمین پر اللہ تعالیٰ کا نائب ہے۔ خلافت اللہ اور نیابت خداوندی کے ساتھ پہلا فریضہ جو انسان کے سپرد کیا گیا ہے وہ لوگوں کے درمیان حق اور انصاف کے ساتھ فیصلے کرنا ہے (۱)۔ اس مقصد کے لئے اللہ تعالیٰ نے انسانوں کو ایک ایسا جامع ضابطہ حیات بھی دیا ہے جس میں زندگی گزارنے کا سلیقہ اور دین و دنیا کی بھلائی مضمون ہے۔ اپنی اسی خوبی کی وجہ سے انسان اشرف المخلوقات اور مکفّہ ٹھہرا ہے۔ چونکہ انسان کی تخلیق ایک خاص مقصد کے تحت ہوئی ہے اس لئے اس کو دیے جانے والے ہر حکم میں بھی شارع کی طرف سے خاص حکمت اور مصلحت پوشیدہ ہے۔

عقل و فطرت پر تنی اقدامات نبوی میں جہاں قیام عدل ازالہ ظلم و فساد اور قیام امن و صلاح جیسے بڑے مقاصد پیش نظر ہے ہیں وہاں روزمرہ زندگی کے آداب، اصلاح ذات اور خوشنگوار انسانی تعلقات اور امور دین و دنیا کی اعلیٰ معیار کا کردار کے مطابق انجام دہی وغیرہ بھی سامنے رہے ہیں۔

\* لیکچرر، شعبہ اسلامیات، اسلامیہ یونیورسٹی، بہاولپور

مثال کے طور پر ذیل میں چند احادیث کی ترجمانی حوالہ کے ساتھ پیش کی جا رہی ہیں۔

جب نماز یوں کی تعداد بڑھی تو ضروری ہوا کہ لوگوں کو اس بات کی خبر دینے کا کوئی طریقہ اختیار کیا جائے کہ نماز شروع ہونے جا رہی ہے۔ تاکہ وہ مسجد نبوی تک پہنچ سکیں بالآخر آذان کا طریقہ پسند کیا گیا۔ (۲)

اسی طرح جب رسول اللہ صلی اللہ علیہ وسلم نے قیصر دم کو دعویٰ خط بھیجا ہا تو وہاں موجود ایک شخص نے کہا جب تک خط پر مہر نہیں لگائی جائے گی وہ لوگ خط کو نہیں پڑھیں گے چنانچہ چاندی کی ایک انگوٹھی تیار کروائی گئی جس پر "محمد رسول اللہ" لکھا ہوا تھا۔ آئندہ تمام خطوط پر مہر ثبت کی جانے لگی۔ (۳)

جب رسول اللہ صلی اللہ علیہ وسلم خطبہ جمعہ کے لئے کھڑے ہوتے تو پیچے بیٹھنے والوں کے لئے دیکھنے اور سننے میں دشواری پیش آنے لگی تو ممبر بنانے کی تجویز زیر غور آئی۔ اس طرح ممبر بنانا اور ممبر سے خطبہ دینے کا طریقہ رانجھ ہوا۔ (۴)

تم میں کوئی امام بن کر لوگوں کو نماز پڑھا رہا ہو تو نماز کو مختصر کھو کیونکہ لوگوں میں بیمار، بوڑھے اور کمزور افراد بھی ہوتے ہیں۔ البتہ تم اکیلے نماز پڑھو تو جتنی چاہے لمبی کرو۔ (۵)

ایک دیہاتی مسجد نبوی میں آیا اور ایک کنارے کھڑے ہو کر پیشافت کرنے لگا لوگ اس کو سرزنش کرنے کو دوڑتے تو رسول اللہ صلی اللہ علیہ وسلم نے فرمایا اس کے پیشافت میں خلل نہ ڈالو، پھر آپ نے اس جگہ پانی بہادینے کا حکم دیا۔ (۶)

مذکورہ بالا تمام فرائیں کا مقصد انسانی کمزوریوں کی رعایت ملحوظ رکھنے اور موقع محل کی مناسبت سے زمی کا حکم اختیار کرنے کی تلقین پرمنی ہے اور یہی داشمندی کا تقاضا ہے۔

شارع کی طرف سے اس خاص حکمت اور مصلحت کو فقهاء کرام نے مقاصد شریعت کا نام دیا ہے دور حاضر میں جب بھی تطبیق شریعت پر زور دیا گیا ہے تو ساتھ ہی مقاصد شریعت بھی زیر بحث آئے ہیں۔ تخلیق انسانی اور مقاصد شریعت دونوں لازم و ملزم ہیں۔ مقاصد شریعت ایک فقہی اصطلاح کے طور پر اگرچہ بہت بعد میں مستعمل ہوئی تاہم متقدمین نے جب بھی مصلحت اور مفاد عامہ کی بات کی ہے تو اس سے مراد مقاصد شریعت ہی ہے۔ بطور اصطلاح سب سے پہلے اسے امام

الحر میں الجوینی (متوفی ۱۰۸۰/۲۷۸) نے استعمال کیا ہے اور اصول فقہ پران کی کتاب البرهان میں مقاصد، قصد اور مقصد وغیرہ کے الفاظ بکثرت استعمال کئے گئے ہیں۔

مقاصد شریعت کے مطالعہ سے فقهاء کرام کے پیش نظر دو فائدے رہے ہیں۔ اول ایہ کہ احکام شریعت کی دریافت۔ ثانیاً یہ کہ مسلمانوں کو درپیش مسائل کے حل اور درجید کے تقاضوں سے نبرداز ماہونے کے لئے مقاصد شریعت کا مطالعہ ناگزیر ہے۔ مقاصد شریعت کی روایتی فہرست حفظ دین، حفظ جان، حفظ عقل، حفظ نسل اور حفظ مال میں توسعہ کا رجحان جو پہلے سے موجود تھا وہ اب قوی تر ہو گیا ہے۔

اتحسان، مصالح مرسل، اسرار حکمت، معانی، حکم اور مقاصد شریعت جیسے الفاظ سے تعبیر کیا جانے والا یہ تصور شروع ہی سے موجود رہا ہے کہ اللہ تعالیٰ اپنے بندوں کو جو حکم دیتے ہیں ان سے انسانوں کی بھلائی ہی مقصود ہوتی ہے۔ بعض کی تصریح قرآن سنت میں موجود ہے اور بعض پر غور کرنے سے انشراح صدر جاتا ہے۔ بسا اوقات ایسا بھی ہوتا ہے کہ شریعت کا کوئی خاص حکم خاص حالات و واقعات میں مقاصد شریعت کے خلاف نتائج کا حامل نظر آتا ہے تو ایسے میں کوئی ایسا دوسرا حکم وضع کیا جائے گا جو شریعت کے موافق ہو۔ خلافاً راشدین اور فقهاء کرام اور خود بنی کریم مسیح سے منقول متعدد ایسے فضیلے کتب میں موجود ہیں جن سے رہنمائی حاصل کی جاسکتی ہے۔

مقاصد شریعت کو باضابطہ شکل امام جوینی کے شاگرد ابو حامد الغزالی (متوفی ۵۰۵ھ) نے دی۔ اپنی کتاب <sup>المستحب</sup> فی اصول الفقہ میں رقمطر از ہیں ”مصلحت سے ہماری مراد شریعت کی محافظت ہے اور شریعت کا مقصود اس کے بندوں کے لئے پانچ چیزوں سے عبارت ہے، وہ یہ کہ ان کے دین، جان، عقل، نسل اور مال کی حفاظت کی جائے۔ ان پانچ بنیادی چیزوں کی حفاظت کرنے والی ہر شیء مصلحت شمار ہو گی اور ہر وہ چیز جو ان کے لئے خطہ ہو مفسدہ شمار ہو گی۔ جسے دور کرنا عین مصلحت ہو گی۔“ (۷)

امام غزالی کا ایک کارنامہ یہ بھی ہے کہ انہوں نے ہماری رہنمائی کے لئے مقاصد شریعت یعنی مصالح کی ایک فہرست مرتب کی جو آج بھی ہمارے لئے مشعل راہ ہے اور انہیں اس بات کا بھی پورا احساس ہے کہ قرآن و سنت میں مقاصد کی کوئی باضابطہ فہرست نہیں ہے چنانچہ وہ روایتی پانچ مقاصد کی نسبت سے واضح کرتے ہیں ”کہ ان معانی کے مقصود ہونے کا دعویٰ کسی ایک دلیل پر مبنی نہیں

ہے بلکہ قرآن و سنت میں موجود ان گنت دلائل پر بنی ہے اور ان کی دلیل میں حالات اور اندازے اور مختلف قسم کی علامتیں بھی سامنے رکھی گئی ہیں اسی لئے ان کو مصالح مرسلہ کہا گیا ہے۔ (۸)

امام غزالی نے جس چیز کو مصلحت مرسلہ کا نام دیا ہے اور جسے وہ مقاصد شریعت کے ہم معنی قرار دے چکے ہیں اس کا بھرپور تصور امام ابو حنیفہ کے ہاں احسان کی صورت میں اور امام مالک کے ہاں مصالح مرسلہ کی صورت میں موجود ہے۔ امام شافعیؒ کا مسلک ظاہر مختلف رہا ہے مگر غور کریں تو ان کے ہاں بھی قیاس کی بنیاد اکثر ان حکمتوں اور مقاصد پر ہوتی ہے جو اس حکم کا سبب بنتے ہیں۔ اسلامی قانون سازی میں یہ تصورات وہی کردار ادا کرتے ہیں جو مقاصد شریعت کی طرف منسوب کیا جاتا ہے نص کی غیر موجودگی میں حکم تک پہنچنے یا موجود حکم سے گریز کر کے دوسرا حکم اختیار کرنے کی بنیاد فراہم کرنا، غرض کسی نہ کسی صورت میں مقاصد شریعت کے فہم کوئے مسائل میں احکام شریعت کی دریافت میں ہمیشہ کلیدی حیثیت رہی ہے۔ امام شاطبیؒ نے امام غزالیؒ کی پانچ مقاصد کی فہرست کو برقرار رکھا ہے مگر انہیں اس فہرست میں خاص ترتیب پر اصرار نہیں ہے اور نہ ہی اس فہرست میں حذف و اضافہ کی ضرورت محسوس کرتے ہیں۔

تفقى الدین ابن تیمیہ اور ان کے شاگرد شمس الدین ابن القیم کی تصانیف میں شریعت اسلامیہ کی بے پناہ و سعتوں اور مصالح کی نسبت سے اس کے لازوال امکانات پر زور دیا گیا ہے۔ مصالح مرسلہ پر گفتگو کرتے ہوئے ابن تیمیہ لکھتے ہیں کہ بعض لوگ مصالح مرسلہ کو جان و مال عزت و آبرو، عقل و دین کے تحفظ میں محصور کر دیتے ہیں مگر ایسا کرنا درست نہیں بلکہ مصالح مرسلہ یہ ہیں کہ منافع حاصل کئے جائیں اور مضراتیں دور کی جائیں۔ ابن تیمیہ ان لوگوں پر تقدیم کرتے ہیں جو مقاصد شریعت کی فہرست کو صرف ان چیزوں تک محدود کر دیتے ہیں جن کے تحفظ کے لئے شریعت نے کوئی سزا مقرر کی ہے۔ چنانچہ وہ لکھتے ہیں کہ ”دنیا میں (جلب منفعت کی مثال) وہ معاملات ہیں جن میں عامۃ الناس کی بھلائی پوشیدہ ہو۔ خواہ ان سے متعلق کوئی شرعی حد مقرر کی گئی ہو یا نہیں اور دین میں (جلب منفعت کی مثال) وہ اصول و معارف، عادات اور زہد کی باتیں ہیں جن میں انسانوں کی بھلائی مضر ہے جن سے شریعت نے منع نہ کیا ہو۔ جن لوگوں نے مصالح کو ان سزاویں سے وابستہ کر دیا جو سادکو دور رکھنے کے لئے مقرر کی گئی ہیں یا جو اموال یا جسم انسانی کو محفوظ رکھنے کے لئے مقرر

کی گئی ہیں ان میں انہوں نے کوتاہی بر تی ہے۔ (۹)

جن باتوں کی صراحة ابن تیمیہ نے کی ہے انہی باتوں پر ان کے شاگردابن قیم نے بھی ان زور دیا ہے ”شریعت کی بنیاد حکموں پر ہے اور معاش و معاد کے بارے میں بندوں کے مصالح پر شریعت تمام تر عدل، رحمت، مصالح اور حکمت سے عبارت ہے۔“ (۱۰)  
عز الدین ابن عبدالسلام نے بھی دنیوی مصالح کو پہچانے میں عقل کے کلیدی کردار پر زور دیا ہے ان کے نزدیک ”دنیا کے زیادہ تر مصالح اور مفاسد کو عقل کے ذریعے پہچانا جاتا ہے اور یہی حال اکثر شرع کا بھی ہے۔“ (۱۱)

نویں اور بارہویں صدی ہجری کے درمیان مقاصد شریعت پر گہرائی کے ساتھ نظر شاہ ولی اللہ نے ڈالی ہے اور شریعت کے مختلف جزئی احکام کی حکمتیں بیان کی ہیں اور یہ بھی بتایا کہ ان احکام کو بجالانے سے انسانوں کو کیا فوائد حاصل ہوتے ہیں اور ساتھ ہی کچھ نئے پہلو بھی اجاگر کئے ہیں۔ نئے حالات میں نئے احکام تجویز کرتے وقت علماء اکثر مقاصد شریعت کا حوالہ دیتے ہیں اور شاہ ولی اللہ نے بھی ایسا ہی کیا ہے لکھتے ہیں کہ ”اسلامی حکومت کے مصارف کے باب میں بنیادی بات یہ کہ چند مقاصد کو کلیدی اہمیت دی جائے گی مثلاً ایسے لوگوں کی کفالت جو بڑھاپے، تنگ دستی یا اپنے مال سے دور ہونے کی وجہ سے خود کچھ کرنے سے مغذور ہوں۔ شہر کو کفار کے خطرے سے بچانے کے لئے حدود کی حفاظت، فوجیوں، اسلحے اور مدگار عملہ کے اخراجات نیز شہر کے جملہ امور۔۔۔ دفاع، عدالتی، شرعی حدود کا قیام بازار کی نگرانی وغیرہ کی تدبیر اور متعلقہ انتظامات، ملت کی حفاظت کے لئے ائمہ، خطباء، اساتذہ اور وعظ کرنے والے اور اسی ذیل میں انسانوں کے مشترکہ مفادات کا اہتمام کرنے والے بھی شامل ہیں مثلاً دریاؤں کی درستی اور ان پر بننے پل وغیرہ ٹھیک رکھنا،“ (۱۲)

یہ بات دچکی سے خالی نہیں ہے کہ شاہ صاحب نے مقاصد شریعت کی روایتی فہرست میں دین کی جگہ ملت کا لفظ استعمال کیا ہے اور ظاہر ہے دین اور ملت ایک ہی معنی نہیں رکھتے (۱۳)۔ لفظ کی تبدیلی عوامل کی تبدیلی کی آئینہ دار ہے شاہ صاحب ملت کی بقادین کی بقاء میں دیکھتے ہیں۔ ایک خیال یہ بھی ہے کہ مقاصد شریعت کی روایتی فہرست میں خود اتنی وسعت ہے کہ بہت

سے نئے مقاصد اسی فہرست میں داخل ہیں۔ مثلاً عدل و انصاف دین میں اور کفالت عامہ اور ازالہ غربت حفظ جان میں شامل سمجھے جاتے ہیں۔ دو سباب کی بنا پر اس سوچ و فکر سے اتفاق ممکن نہیں ہے۔ پہلی وجہ یہ ہے کہ روایتی فہرست میں سارا زور دفعہ مضرت پر ہے جب منفعت کا پہلو درج گیا ہے۔ دوسری وجہ یہ ہے کہ موجودہ عالمی اور قومی سطح کے مسائل میں ماحولیاتی تکوٹ پر کنٹرول، کائنات کے قدرتی وسائل کا بچاؤ اور عمومی اور کلی تباہی مچانے والے اسلحہ کی پیداوار پر پابندی اور موجودہ نیوکلیئی ہتھیاروں نیز کیمیائی اور حیاتیاتی اسلحہ کا تلف کیا جانا اور اقوام عالم کے باہم امن سے رہ سکنے کے تقاضے پورے کرنے کے لئے یہ بہتر ہے کہ ان امور سے مناسبت رکھنے والی اسلامی تعلیمات کو اہمیت کے ساتھ پیش کیا جائے۔ اہم بات یہ کہ نئے حالات میں اسلام اور مسلمانوں کو سیاسی، معاشری اور سماجی امور میں دنیا کی رہنمائی کے لئے کس طریقہ سے زیادہ مدد ملتی ہے۔ گلوبالائزیشن کے تقاضوں سے عہدہ برآ ہونے کے لئے مقاصدِ شریعت کی فہرست میں ان چیزوں کے اضافے سے مدد ملے گی جن کی مقصودیت کو کتاب و سنت کی سنن تو حاصل ہے مگر اب سے پہلے ان کو زیادہ اہمیت دینے کی ضرورت محسوس نہیں کی گئی۔ مقاصدِ شریعت کی فہرست میں انسانی شرف عزت، بنیادی آزادیاں، عدل و انصاف، ازالہ غربت اور کفالت عامہ، امن و امان اور نظم و نقش، سماجی مساوات اور دولت و آمدنی کی تقسیم ہی ناہمواری کو روکنا اور بین الاقوامی سطح پر بآہم تعامل اور تعاون وغیرہ کو ابھار کر پیش کرنا مناسب ہو گا۔

### عالم اسلام میں نئی فکری اہم

بیسویں صدی کے وسط میں مسلمانوں میں غور و فکر کا عمل بہت تیز ہوا اور ایسا ہونے کی بہت سی وجوہات تھیں۔ مغربی سامراج کے زیر تسلط مسلمان ممالک رفتہ رفتہ آزاد ہوتے گئے اور یہ سلسلہ ۱۹۲۵ء میں انڈونیشیا سے شروع ہوا اور ۱۹۴۳ء میں الجزاير کی آزادی پر ختم ہوا۔ گزشتہ دو سو سال تک عالم اسلام میں تجدید و احیاء اسلام کے لئے کام کرنیوالی متعدد تحریکیں چل رہی تھیں۔ چونکہ انقلاب روس کے بعد سرمایہ داری اور اشتراکیت کے درمیان کشمکش نے اسلام کو ملکا را تھا کہ وہ اپنے ثقافتی و رشد کا جائزہ لیں اس لئے سامراجی دور کے جملہ قوانین پر نظر ثانی اور آزاد مسلم ممالک کے لئے نئے دستور بنانے کا مرحلہ پیش آیا۔ اقلیتی مسلم معاشروں سمیت ہر جگہ معاملات، علاج معالجہ اور دور دراز علاقوں

میں سفر سے متعلق نئے نئے سوالات نے جنم لیا اور اس پس منظر میں مفتیان کرام کو ان سوالات کے جواب منتظر میں کی تباہوں میں نہ پا کر انہیں اس فکر سے ہٹ کر سوچنا پڑا۔

غرض روزمرہ زندگی کے چھوٹے بڑے مسائل ہوں یا قومی اور بین الاقوامی سطح پر ہونے والے نئے نئے مشکلات ہوں یاد عوتی امکیں، ہر طرف غور فکر کے مطالبے تھے اس کے نتیجے میں ہر سطح پر غور و فکر، بحث و مذاکرہ کافرنسوں اور مرکزی بحث و تحقیق کا کام چل نکلا۔ چنانچہ بعض مسائل میں عصری تقاضوں کے تحت دوسرے فقہی مذاہب کی آراء بھی اختیار کی گئیں یہاں تک کہ مذاہب اربعہ کے باہر سے بھی آراء کو اختیار کیا گیا۔

بیسویں صدی کے وسط سے جب متعدد اسلامی ممالک میں آزادی کے بعد دستور سازی کا کام شروع ہوا تو عرب ممالک کے لئے نئی دستور سازی میں ڈاکٹر عبدالرزاق سنہوری نے اہم کردار ادا کیا۔ موصوف نے اپنے کام میں اسلام کے فقہی سرمایہ کو پوری طرح سامنے رکھا۔ پاکستان میں اسلامی دستور سازی کے طویل عمل میں علماء اور ماہر قانون نے حصہ لیا۔ ابتدائی دنوں میں سید سلمان ندوی، مفتی محمد شفیع عثمانی، ڈاکٹر محمد حمید اللہ اور محمد اسد نے پاکستان کی دستوریہ کی "مجلس تعلیمات اسلام" کے زیر اہتمام کام کیا۔

۷۷ء کے فوجی انقلاب کے بعد اس کام میں مزید تیزی آئی چنانچہ دستور پاکستان کے مطابق قائم کی جانے والی "اسلامی نظریاتی کونسل" نے اسلامی قوانین کی تدوین جدید سے متعلق ایک وسیع مواد تیار کیا اور بیسیوں مروجہ قوانین پر نظر ثانی کی ہے تاہم حکومت پاکستان کی طرف سے ان کے نفاذ میں ہمیشہ بے اختیاری بر تی گئی ہے اور اسلامی نظریاتی کونسل کے پیش کردہ مسودہ پر پارلیمنٹ میں میری معلومات کی حد تک کبھی بحث نہیں کی گئی اور علماء کی کوششیں غیر مؤثر ہی ہیں اور اسلامی نظریاتی کونسل کا وقار مجرور ہوا ہے تاہم اجتہادی فکر کا سلسلہ اب بھی جاری ہے۔

صدیاں تقلید میں گذارنے کے باوجود مقاصد شریعت کا تصور اور امور حیات میں اس کی طرف رجوع مسلمانوں کی ہتنی ساخت کا ایک لازمی جزء ہے اور جدید فکری رہنمائی نے اسے زیادہ ابھارا ہے۔ اس بات کا اطلاق جدید علوم کے ماہرین اور دانشوروں پر ہی نہیں ہوتا بلکہ تمام مسلمان

عوام و خواص پر یہ بات منطبق ہوتی ہے کیونکہ بد لے ہوئے حالات اور نت نے مسائل اس شعور کو تازہ کرتے رہتے ہیں اور اس روشنی کی ضرورت محسوس کرتے رہتے ہیں۔ اس حقیقت کی روشنی میں ضرورت اس امر کی ہے کہ مقاصد شریعت کے تصور اور اس سے مستفید ہونے کے طریقہ کو گہرائی سے سمجھا جائے اور جس حد تک ممکن ہواں عمل کے آداب و ضوابط ملے کئے جائیں۔

گذشتہ نصف صدی میں مسلمانوں کے درمیان نئے مسائل پر غور و فکر اور اختلافی امور میں مقاصد شریعت کی تحریک کے نئے امکانات سامنے آئے ہیں۔ آگے بڑھنے سے پہلے مناسب ہو گا کہ چند بنیادی باتوں کی طرف توجہ دی جائے تاکہ اندازہ ہو سکے کہ یہ موضوع کتنا اہم ہے۔ پہلی بات تو یہ ہے کہ مقاصد شریعت جاں، مال، عقل، نسل اور دین کے تحفظ تک محدود نہیں ہے بلکہ اس کی فہرست لمبی ہے اور اس میں ثبت اہداف بھی شامل ہیں۔ دوسری بات یہ کہ اصل اہمیت مقاصد کی ہے ان کے حاصل کرنے کے طریقے زماں و مکاں اور حالات و واقعات کے ساتھ بدل سکتے ہیں، تیسرا اور آخری بات یہ ہے کہ مقاصد شریعت کی پہچان اور ان کے حصول کے طریقوں میں عقل اور فطرت فعال کردار ادا کرتی ہے۔ اس جائزہ کے بعد میں میں چند ایسی مثالیں پیش کی جا رہی ہیں جن میں وقت گذرنے کے ساتھ فتاویٰ بھی بدل گئے۔ دریں حالیکہ پہلے فتویٰ میں بھی مصالح اور مقاصد پیش نظر ہے۔ اس ضمن میں تین طرح کے فتاویٰ کو زیر بحث لایا جاسکتا ہے۔

- ۱۔ ایسے مسائل جن میں بعض مجالس فقه کے دینے ہوئے فتاویٰ مقاصد شریعت کے منافی ہیں۔
- ۲۔ ایسے مسائل جن میں زیادہ تر لوگوں کو پرانے فتاویٰ پر اصرار ہے جبکہ بعض علماء نے لکھا ہے کہ اب یہ فتاویٰ مقاصد شریعت سے مطابقت نہیں رکھتے۔
- ۳۔ ایسے مسائل جن میں سابقہ فتاویٰ سے مقاصد شریعت سے مغایر ہونے کی وجہ سے رجوع کر لیا گیا اور نئی رائے اختیار کر لی گئی۔

### عورت کی سربراہی

اسلامی تاریخ میں عورت سربراہی کی بعض مثالیں موجود ہیں تاہم فقه اسلامی یہی کہتی ہے کہ اسلامی ملک میں سربراہ حکومت مرد ہی کو ہونا چاہیے۔ مگر پاکستان میں ۱۹۶۲ء کے انتخابات میں

علماء کی ایک بڑی تعداد نے ایوب خان کے مقالے میں فاطمہ جناح کو صدارتی امیدوار کے طور پر چننا۔ ان میں مختلف مکاتب فکر کے ممتاز علماء شامل تھے۔ (۱۴)

ڈاکٹر عبداللہ دراز، سید قطب، محمد الغزالی اور یوسف قرضاوی وغیرہ کے حوالے سے گفتگو کرتے ہوئے شیخ راشد نے اپنی کتاب المرأة بین القرآن الکریم واقع لمسین میں اس مسئلہ پر تفصیلی بحث کی ہے۔ ان کی رائے میں مسلمان عورت کو سیاست میں حصہ لینا چاہئے اور اس کے مناصب حکومت پر فائز ہونے میں کوئی حکم شرعی مانع نہیں اور ان مناصب میں صدر کا عہدہ بھی شامل ہے۔ قابل ذکر بات یہ ہے کہ موصوف نے اس ضمن میں مقاصد اسلام کا حوالہ دیا ہے۔ (۱۵)

### اہل کتاب سے مسلمان عورت کا نکاح

مسلمان مرد اہل کتاب عورت سے نکاح کر سکتا ہے جبکہ مسلمان عورت اہل کتاب مرد سے نکاح نہیں کر سکتی یہ ایک فقہ کا طے شدہ مسئلہ ہے۔ مگر جب سے مغربی ممالک میں جہاں غالب اکثریت اہل کتاب کی ہے تو مسلمان اقلیتوں کو بعض ایسے حالات سے سابقہ پیش آیا جن میں اس حکم پر عمل سے شریعت کے مقاصد فوت ہوتے نظر آئے۔ اس بنا پر بعض علماء نے سابقہ حکم کو پیش نظر صورت حال کے لئے ناموزوں قرار دیا۔

شیخ یوسف قرضاوی کے نزدیک اہل کتاب میاں یوی میں سے اگر بیوی مسلمان ہو جائے اور بیوی کو یہ بھی توقع ہے کہ وقت گذرنے کے ساتھ اس کا شوہر مسلمان ہو جائے گا تو وہ اس کے نکاح میں باقی رہے گی البتہ اسے چاہئے کہ شوہر کے اسلام لانے تک اس سے مباشرت نہ کرے۔ (۱۶)

”مقاصد شریعت کا تقاضہ یہ ہے کہ مسلمان عورت کو بھایا جائے اور اسی عورتیں امریکی معاشرہ میں بے شمار ہیں۔ اگر ان سے کہا جائے کہ اگر تم اسلام قبول کرو گی تو تمہیں شوہر کو چھوڑنا پڑے گا، اولاد کو چھوڑنا پڑے گا تو اس کا کوئی شوہرنہ ہو گا، کوئی اس کے اخراجات پورے کرنے والا نہ ہو گا۔ اب اس صورت حال میں وہ عورت اپنے اور اپنے بال بچوں کے سلسلہ میں کیا راستہ اختیار کرے گی؟ بیشتر عورتیں یا تو اسلام قبول کر کے مرتد ہو جائیں گی یا اسلام قبول ہی نہیں کریں گی۔۔۔ ہم اس فتویٰ کے ذریعہ بندگان خدا کو اللہ کے دین سے روکنے والے ہوں گے۔“ (۱۷)

فقہاء کرام نے نئے حالات میں مقاصد شریعت پیش نظر کھتے ہوئے ایک موقف اختیار کیا کہ اللہ کے بندے اللہ کے دین میں داخل ہو سکیں اور ان کو اس پر قائم رہنے میں ناقابل برداشت مشکلات کا سامنا نہ کرنا پڑے۔

### عورت کا بغیر محرم کے سفر کرنا

شریعت میں بہت سے مباح امور کو محض اس لئے حرام اور منوع قرار دیا گیا ہے کہ وہ مفسدہ کی طرف لے جاتے ہیں اور ان کی انجام دہی سے مقاصد شریعت متاثر ہوتے ہیں۔ ایسے مباح اور جائز کام جو کسی مفسدہ کی طرف لے جائیں یا سبب بینیں شریعت نے سداذریعہ کے طور پر ایسے افعال کی انجام دہی سے روک دیا ہے۔

عورت کا بغیر محرم کے سفر کرنا بھی ایک ایسا ہی فعل ہے۔ اس ضمن میں بخاری اور مسلم کی روایات خاص طور پر قابل ذکر ہیں۔ علامہ یوسف قرضاوی اپنی کتاب ”كيف نتعامل مع السنۃ النبویة“، میں فہم الاحادیث فی ضوء اسبابها و ملابسها و مقاصدھا“ کے عنوان کے تحت لکھتے ہیں کہ ”بخاری اور مسلم کی روایت کردہ ایسی مرفوع احادیث بھی اسی قبل سے تعلق رکھتی ہیں جوابن عباس اور دوسرے لوگوں کے حوالے سے نقل کی گئی ہیں کہ رسول اللہ صلی اللہ علیہ وسلم نے فرمایا ”عورت بغیر محرم کے سفر نہ کرے۔ اس پابندی کی وجہ یہ خوف ہے کہ اگر عورت اپنے شوہر یا کسی قریبی رشتہ دار کے بغیر اس زمانہ میں سفر کرتی جب اونٹ یا خچر پر بیٹھ کر مسافت طے کی جاتی تھی اور اس حال میں وہ ایسے دشت و صحراء سے گذرتی جس میں نہ آدمی اور نہ آدم زاد دیکھنے کو ملتا۔ ایسے سفر میں اگر عورت کو کوئی واقعی گزندن بھی پہنچا ہو تو بھی لوگ اُسے شک کی نظر سے دیکھتے۔ لیکن اگر حالات بدل جائیں، جیسا کہ فی زمانہ واقعیًّا بدل چکے ہیں اور سفر، مثال کے طور پر ہوائی سفر یا ریلوے کا سفر جس میں سیکڑوں مسافر ساتھ ہوں اور عورت کو اس طرح اکیلے سفر کرنے میں کوئی خطرہ باقی نہ رہے تو شرعاً اس کے ایسا کرنے میں کوئی حرج نہیں، نہ ایسا کرنا حدیث کے خلاف عمل شمار ہوگا، لہذا ضرورت اس امر کی ہے کہ احادیث کو ان حالات اور اسباب کی روشنی میں سمجھنے کی کوشش کیجائے جس پس منظر میں وہ وارد ہوئی ہیں نیزان کے مقاصد کو بھی سامنے رکھنے کی ضرورت ہے۔ (۱۸)

غیر مسلم اکثریتی ممالک میں مسلمانوں کے لئے اور مسلم اکثریتی ممالک میں غیر مسلموں کے لئے شہریت، حکومت میں شرکت اور فوج میں شمولیت وغیرہ:-

مسلمان صرف اور صرف خدا کو حکمرانی کا سزا اور جانتا اور مانتا ہے اور اس کی عملی تعبیر کی شکل یہ ہے کہ مسلمان اللہ کی کتاب اور اس کے بنیٰ کی سنت کی روشنی میں کا حکمرانی کی تنظیم عمل میں لاائیں اور اس کی بہترین صورت خلافت راشدہ کا دور ہے۔ فقہ اسلامی کے زیادہ تر ابواب ایسے ہی ماحول کو سامنے رکھ کر مرتب کئے گئے ہیں۔ یہاں وقت کے حالات تھے آج ہر فرد کے بنیادی حقوق کا اعتراف، شہریوں کے درمیان عدم تفریق کا احترام، دنیا کے پیشتر ممالک میں مذاہب کے ساتھ یکساں رواداری اور عدم ترجیح کا سلوک اور اجتماعی امور میں فیصلہ کے لئے جمہوری طریق سے وابستگی نیز دیگر ممالک میں مسلمانوں کی تعداد میں تیزی سے اضافہ نے ایک نئی صورت حال پیدا کر دی ہے۔ طارق رمضان مشہور دانشور اور مصنف نے شہریت سے وابستہ فرائض کی ادائیگی کو ایک دینی فریضہ قرار دیا ہے۔

راشد الغنوشی اس مسئلہ پر گفتگو کرتے ہوئے لکھتے ہیں۔ ”مسلمانان عالم کی تقریباً ایک تہائی تعداد اپنے ممالک میں اقلیت کے طور پر رہتی ہے جس کا مطلب یہ ہوا کہ وہ مستقبل قریب میں اس بات کی امید نہیں رکھتے کہ ان پر اسلام کے مطابق حکمرانی کی جائے گی۔ اس کے برعکس ان میں سے بہتلوں کو اس بات کا خدشہ رہتا ہے کہ ان کو مٹانے کی کوشش کی جائے گی یا ان کے خلاف تعصّب برتا جائے۔ اب فقہ اسلامی کے پاس ان کے لئے کیا امکانات ہیں۔ بعض لوگ کہتے ہیں کہ وہ قریب کے اسلامی ملک میں ہجرت کر جائیں۔ اکثر اوقات یہ ممکن نہیں ہوتا اور اگر ممکن ہو بھی تو کیا ایسا کرنا مفید ہو گا؟ یہ تو ایک تباہ کرن راستہ معلوم ہوتا ہے جسے دشمنان اسلام اپنی کوششوں کے ضمن میں پیش کرتے ہیں۔ بعض دوسرے لوگ کہتے ہیں کہ ایسی حالت میں مسلمانوں کو نظام حکومت سے کنارہ کشی کر کے حالات بد لئے کا انتظار کرنا چاہیے مگر یہ تجویز اس ایجادی اور حرکی رویہ سے میں نہیں کھاتی جس کی اسلام اپنے پیروں سے توقع کرتا ہے۔

ایسے لوگوں کے لئے بہترین راستہ ہے کہ وہ سیکولر جمہوری جماعتوں کے ساتھ مل کر ایک ایسے سیکولر جمہوری نظام کے قیام کے لئے جدوجہد کریں جس میں انسانی حقوق کا احترام کیا جائے

جن حقوق میں وہ ضروری مصالح شامل ہیں جن کے تحفظ کے لئے اسلام آیا ہے مثلاً جان، عقل، نسل، مال، آزادی اور خود دین، جس میں ان معاشروں میں مسلمانوں کے عقیدہ، مذہبی شعائر اور پرنسپل لاء کا تحفظ شامل سمجھا جاتا ہے۔ (۱۹)

موصوف کے نزدیک مسئلہ نہیں ہے کہ اقلیتی ممالک کے مسلمانوں کے لئے ایسا کرنا جائز ہے بلکہ وہ مقاصد شریعت کی روشنی میں کہتے ہیں کہ ایسا کرنا واجب ہے۔ کیونکہ جن حالات میں ایک جمہوری اسلامی نظام کا قیام ممکن نہ ہو تو ان حالات میں ایک ایسے سیکولر جمہوری نظام کے قیام کی کوششوں میں حصہ لینے سے کیسے باز رہا جاسکتا ہے۔ ابن خلدون لکھتے ہیں۔ ”اگر شرع کی حکمرانی ناممکن ہو تو عقل کی حکمرانی قائم کی جائے، اشتراک عمل سے دوری ہرگز مناسب نہیں بلکہ واجب شرعی ہیں کہ مسلمان ایسے نظام کے قیام کی کوشش میں انفرادی اور اجتماعی طور پر شرکت کریں۔ ایسا کرنا ان اصولوں اور مقاصد شریعت کی روشنی میں لازم آتا ہے جن کا ذکر اوپر آچکا ہے۔ جن کا جو ہر ہے مصالح اور مفاسد کا موازنہ کر کے فیصلہ کرنا۔ وہ اصول بھی اس صورت حال پر منطبق ہے جس کا تعلق ضرورت اور استطاعت سے ہے۔ نیز شریعت کے وہ اصول بھی سامنے رہیں جن نتائج و عواقب کی روشنی میں فیصلہ کرنے پر زور دیا گیا ہے۔ (۲۰)

نئے حالات میں اسلام اور مسلمانوں کے اجتماعی معادات، مصالح نیز انسانیت کے عمومی اور طویل المدى مسائل کے حل کے لئے سوچنے میں مقاصد شریعت کا یہ حوالہ بہت اہم ہے۔

### فوج میں ملازمت کا مسئلہ

غیر مسلم اکثریتی ممالک میں مسلمان شہریوں کے لئے ملکی فوج میں ملازمت ایک اہم اور نازک مسئلہ ہے۔ اس کے جواز اور عدم جواز پر متفقہ میں نے بھیں کیسی ہیں تاہم موجودہ حالات میں اس کی اہمیت اور بڑھنی ہے کیونکہ اکثر اوقات اس سے ان مسلمان فوجیوں کو مسلمانوں کے خلاف لڑنے کی آزمائش کا سامنا کرنا پڑ سکتا ہے۔ باوجود اس کے کہ یہ ایک کٹھن صورت حال ہے تاہم موجودہ حالات میں یہ ضروری سمجھا گیا ہے کہ غیر مسلم اکثریتی ملک کے مسلم شہری اپنے ملک کی فوج میں شامل ہوں اور وہ جملہ فرائض انجام دیں (۲۱)۔

ہندوستانی مسلمانوں کے سیاق میں جب فوج اور پولیس میں مسلمانوں کی نمائندگی کو مسلمانوں کے مفادات اور مصالح کے پس منظر میں دیکھا گیا اور اس ملک میں اسلام اور مسلمانوں کے طویل المعاواد مستقبل کے لئے اس کی اہمیت پر غور کیا گیا تو مسئلہ کی نوعیت یکسر بدلتی ہے۔ اب سوال جواز یا عدم جواز کا نہیں، مطالبات اور ہم جوئی کا ہو گیا۔ قابل توجہ بات یہ ہے کہ ایک ہی مسئلہ کے بارے میں مختلف حالات میں مختلف موقف اختیار کئے جاتے رہے ہیں اور ایسا مقاصد شریعت کی رہنمائی میں گیا ہے۔

### صدقہ فطر کی نقد کی شکل میں ادائیگی

الشیخ یوسف القضاوی نے اپنی کتاب ”كيف نتعامل مع السنة النبوية“ میں لکھا ہے کہ بعض اوقات سنت کے ظاہری الفاظ کی پابندی سنت کی روح اور اس کے مقصد کے منافی ہوتی ہے۔ اس کی ایک مثال بعض لوگوں کا صدقہ فطر نقد کی صورت میں ادا نہ کرنے پر اصرار ہے۔ جب کہ ایسا کرنے کی اجازت امام ابوحنیفہ اور ان کی اصحاب کے علاوہ حضرت عمر بن عبدالعزیز اور بعض دیگر فقهاء کے ہاں بھی ملتی ہے۔ شدت اختیار کرنے والوں کی دلیل یہ ہے کہ رسول اللہ صلی اللہ علیہ وسلم نے بعض معین اجناس مثلاً متفق، گیہو اور جو کا نام لیا تھا لہذا ہمیں چاہیے کہ اپنی رائے سے سنت کی مخالفت نہ کریں اور وہی کریں جو ہمیں کرنے کو کہا گیا ہے۔ درحقیقت یا لوگ نبی کریمؐ کی مخالفت کر رہے ہیں۔ اگرچہ ظاہروہ آپؐ کے حکم عمل پیرا ہیں۔ میرا مطلب یہ ہے کہ انہوں نے سنت کے جنم کو پکڑ رکھا ہے اور اس کی روح کو بھلا دیا ہے جبکہ رسول اللہ صلی اللہ علیہ وسلم توزمانہ احوال وظروف کی رعایت ملوظہ رکھتے ہوئے صدقہ الفطر کی ادائیگی کے لئے ان اجناس کا تعین کیا جو آپؐ کے پاس لائی جاتی تھیں اور ان کے لینے اور دینے میں بھی آسانی تھی۔ عربوں میں خاص طور پر دیہات والوں کے ہاں نقد سکوں کا رواج کم تھا جس کی وجہ سے ان کے لئے اجناس دینا آسان تھا اور محتاجوں کو بھی انہیں کی ضرورت رہتی تھی اسی چیز کو منظر رکھتے ہوئے ان اجناس میں صدقہ دینے کا حکم دیا گیا جو آسانی سے میسر تھیں۔ جب صورت حال بدلت جائے اجناس مذکورہ آسانی سے میسر نہ ہوں اور نقد آسانی سے دستیاب ہو اور محتاجوں کو اپنے اہل و عیال کے لئے بھی اجناس مذکورہ کے علاوہ دوسرا چیزوں کی ضرورت ہو تو نقد کی صورت میں صدقہ دینے والے اور لینے والے دونوں کے لئے زیادہ مفید اور آسان ہے۔ یہی طریقہ رسول اللہ صلی اللہ علیہ وسلم کی ہدایت اور مقاصد شریعت کے مقصود کے عین مطابق قرار دیا جائے گا۔

## مسلم اکثریتی ممالک کے غیر مسلم شہری

قدیم فتنہ اصلاح کی پابندی کرتے ہوئے اسلامی ریاست کے غیر مسلم باشندوں کو ذمی کہا جاتا رہا ہے اور اس بات پر زور رہا ہے کہ اسلام نے ذمیوں کو بہت حقوق دیے ہیں۔ اس کے باوجود یہ حقیقت نظروں سے اوجھل نہیں رہ سکتی کہ ذمیوں کا درجہ عام شہریوں سے کم ہو گا۔ فقہاء کرام نے زمینی حقیقت کے پیش نظر دار الحرب اور دارالاسلام کی جو تقسیم کی ہے وہ ایک عملی ضرورت کی عملی تعبیر ہے نہ کہ الہامی تقسیم۔ آج بدلتے ہوئے زمینی حقوق کے پس منظر میں فہم و تعبیر کی نئی کوششیں کی جا رہی ہیں۔ حقیقت یہ کہ اسلام انسانوں کے دنیوی حقوق کے بارے میں دین کی بنیاد پر کوئی تغیریں نہیں کرتا اور شہریت کا موضوع ایسے حقوق میں سے ایک ہے۔ تمام بنیادی انسانی حقوق کی خصائص ہر فرد بشر کو حاصل ہے۔

اخلاقی معیار اور عدل و انصاف کے پیمانے سب کے لئے یکساں ہیں اور یہ بات انسان کی بنیادی اخلاقی حس کے خلاف ہے کہ ساری دنیا میں مسلمان ہر طرح کے حقوق کا مطالبہ کریں اور جہاں ان کا اقتدار ہو وہاں غیر مسلم باشندوں کو اسلام کے نام پر انہیں جیسے حقوق سے محروم کریں۔ یہ اخلاقی معیار اس وقت یاد آیا جب اسلامی دنیا کے باہر سو سے زیادہ مسلمانوں کا وجود امر واقع بن کر سامنے آیا اور مسلم دنیا میں ہنسنے والے دنیا کی مسلم آبادی کے ساتھ فیصلہ لوگوں کے مفادات و مصالح کو غیر مسلم دنیا میں ہنسنے والے چالیس فیصد مسلمانوں کے مفادات و مصالح سے مربوط کر کے دیکھا گیا۔ اس تناظر میں یوسف قرضاوی فرماتے ہیں کہ تمام فقہاء کرام اہل ذمہ کو اہل دارالاسلام شمار کرتے ہیں۔ آج کی زبان میں جس کے معانی شہری ہونا ہے تو اس کے پس منظر میں یہی ادراک ہے، اسی وجہ سے وہ دعوت دیتے ہیں کہ غیر مسلموں کے مسائل پر پھر سے غور کیا جانا چاہئے اور حالات کی تبدیلی کی رعایت رکھتے ہوئے دائمہ نہ راستہ اختیار کرنا چاہئے۔ (۲۳)

## قطبین کے علاقوں میں نماز روزہ کے اوقات

بعض اوقات بڑے پختہ دلائل پر مبنی فیصلے، جن کو وقت کے بعض نامور فقہاء کی تائید حاصل ہوتی، مقاصد شریعت سے مغافر ہو سکتے ہیں۔ اسی طرح کے فتاوی میں سے ایک قطبین کے علاقوں میں نماز روزہ کے اوقات سے متعلق ہے۔ ارشاد باری تعالیٰ ہے ”بے شک نماز فرض ہے مسلمانوں پر

اپنے مقررہ اوقات میں،<sup>(۲۳)</sup> ”(اے محمد) سورج کے ڈھلنے سے رات کے اندر ہرے تک نماز میں اور صبح کو فر آن پڑھا کرو“<sup>(۲۴)</sup> مسلم شریف کی حدیث ہے:

”حضرت عمرو بن العاص<sup>ؓ</sup> سے روایت ہے کہ رسول اللہ صلی اللہ علیہ وسلم نے فرمایا، نظر کا وقت زوال آفتاب سے (شروع ہوتا) ہے جب آدمی کا سایہ اس کے قد کے برابر ہو۔ اس وقت تک جب تک عصر کا وقت نہ آجائے اور عصر کا وقت اس وقت تک ہے جب تک دھوپ پیلی نہ پڑ جائے، مغرب کا وقت شفق غالب ہونے تک ہے اور عشاء کا وقت بیچ رات تک ہے فجر کا وقت طلوع فجر سے طلوع آفتاب تک ہے۔ جب سورج کل آئے تو نماز نہ پڑھو کیونکہ سورج شیطان کے دد سینگوں کے درمیان لکھتا ہے“<sup>(۲۵)</sup>۔

مذکورہ بالا کے علاوہ اوقات نماز کی تحدید کے بارے میں متعدد ایسی احادیث وارد ہوئیں جن میں دن کے لمبے یا چھوٹے ہونے کے درمیان فرق ملحوظ نہیں رکھا گیا۔ نمازوں کے اوقات رسول اللہ صلی اللہ علیہ وسلم کی بیان کردہ علامات کو مد نظر رکھتے ہوئے متعین کئے جاتے ہیں۔ مجمع فقہی، رابط عالم اسلامی، مکہ مکرمہ نے اس ضمن میں قرارداد پاس کی کہ ”جو کوئی ایسے ممالک میں رہائش پذیر ہو جن میں رات اور دن میں فرق طلوع فجر اور غروب آفتاب کی بناء پر واضح ہوں مگر ان کے دن گرمی میں بہت لمبے اور سردیوں میں بہت چھوٹے ہوتے ہیں۔ ایسے شخص پر لازم ہے کہ پانچوں اوقات کی نمازیں ان کے شرعی طور پر معروف اوقات میں ادا کرے“<sup>(۲۶)</sup>

الشیخ مصطفیٰ الزرقاء (التوفی ۱۹۹۹ء) نے بحثیت رکن اس رائے سے اختلافی نوٹ میں لکھا ہے:

”اس موضوع پر میرے رائے اس قرارداد کے برعکس تھی۔ کیونکہ جن ممالک میں دن اور رات کا مذکورہ بالا فرق واضح ہوتا ہے ان میں اس فرق کی مدت کبھی کبھی آدھا گھنٹہ یا ایک گھنٹہ کے باقاعدے کے باوجود اس فرق کی اور دن صرف گھنٹے بھر کا، اور گرمی میں اس کے برعکس۔ جس حدیث کی بنیاد پر یہ قرارداد پاس کی گئی ہے اس کے بارے میں میرا خیال یہ ہے کہ اس میں جزیرہ العرب کے احوال کو مد نظر رکھا گیا ہے۔ دور دراز شمالی اور جنوبی علاقہ جات میں دن اور رات میں جو اتنا زیادہ فرق پایا

جاتا ہے حدیث میں اس کی طرف کوئی اشارہ موجود نہیں ہے۔ لہذا ضروری ہے کہ ہم یہ سمجھیں کہ اس حدیث میں ایسے علاقہ جات کے بارے میں حکم نہیں دیا گیا۔ ایسی صورت حال میں لازم ہے کہ ایسا حکم اختیار کیا جائے جو مقاصد شریعت سے مطابقت رکھتا ہو کیونکہ اول الذکر فتوی مقاصد شریعت کے منافی ہے اور اس قاعدہ کے بھی خلاف ہے کہ حرج دور کیا جانا ضروری ہے، یہ بات کسی طرح بھی معقول نہیں کہ دن یا رات کی ساری نمازیں آدھے گھنٹے کے اندر پڑھ لی جائیں اور نہ یہ معقول ہے کہ ایک گھنٹہ کا روزہ رکھا جائے اور ۲۳ گھنٹے کا نے پینے کی اجازت ہو یا اس کے بعد (۲۸)

اس سارے معااملے میں اہم چیز اس بات کا شعور ہے کہ نئے حالات ایک نئے موقف کا تقاضا کرتے ہیں جن کو پورا کرنے کے لئے مقاصد شریعت کی طرف رجوع کرنا ضروری ہو جاتا ہے اور اس طرح کی مثالیں ہمیں بتاتی ہیں کہ نیاموقف اختیار کرنے میں مقاصد شریعت کلیدی کردار ادا کرتے ہیں۔ اسلام تاریخ پر نظر ڈالنے سے معلوم ہوتا ہے کہ نبی کریمؐ خلفاء راشدین نے مقاصد شریعت کی خاطر نئے پیش آمدہ مسائل میں بڑے اور نئے فیصلے کئے۔ اکثر اوقات ان صورتوں میں فیصلہ کرنے والے کوفرمودات الٰہی یا ارشادات نبوی میں کوئی نص نہ ملتی جس کی تطبیق سے مسئلہ حل ہو جاتا مزید یہ کہ پیش آمدہ صورت نہ صرف نئی ہوتی بلکہ پیچیدہ ہوتی۔ چونکہ یہ پیش آمدہ مسائل اجتماعی نوعیت کے ہوتے تھے اس لئے ان میں مشاورت بھی ہوتی تھی۔ نفع نفصال کے اندازوں کے علاوہ قرآن و سنت کی تعبیر میں اختلاف بھی ہوا۔ خاص طور درج ذیل چار مسائل میں کئے گئے فیصلے تاریخ ساز اہمیت کے حامل رہے ہیں۔

۱۔ مانعین زکاۃ کے خلاف حضرت ابو بکر صدیقؓ کا جہاد۔  
۲۔ شام و عراق کی مفتوح اراضی کو مجاہدین میں تقسیم کرنے کی بجائے سرکاری تحويل میں لینے کا حضرت عمرؓ کا فیصلہ۔

۳۔ باغیوں کے خلاف حضرت عثمانؓ کا طاقت استعمال نہ کرنے کا فیصلہ۔  
۴۔ حضرت علیؓ کا خوارج کے ساتھ معاملہ۔

مذکورہ بالا فیصلہ جات کا گہرا ایسے مطالعہ اسلام کی مزاج شناس کے لئے ضروری ہے اور ان

چاروں فیصلوں سے یہ بات سامنے آتی ہے کہ خلیفہ وقت کو مشورہ دینے والے صحابہ کرامؐ کی فہم و فراست، دوربینی اور مقاصد شریعت سے ان کی بے لوث وابستگی نے کلیدی کردار ادا کیا۔

### خلاصہ کلام

معاشرہ کی حالت ہمیشہ یکساں نہیں رہتی بلکہ اس میں تبدیل ہوتی رہتی ہے۔ یہ تبدیلی کبھی معمولی ہوتی ہے جو حالات کے اتا چڑھاؤ سے رونما ہوتی اور کبھی بھی گیر جو ایک دور کے بعد دوسرا دور کے آنے سے وجود میں آتی ہے۔ پہلی صورت میں بعض احکام و مسائل میں حذف و اضافہ سے کام چل جاتا ہے جبکہ دوسری صورت میں قانونی نظام کوئے انداز میں ڈھانے اور کئے قوانین وضع کرنے کی ضرورت ہوتی ہے۔ ہمارے سابقہ ملکی اور معاشرتی قوانین میں بعض ایسے ہیں جن کا دور ختم ہو چکا ہے اور بہت سے ایسے ہیں جن کے لیے نیا قالب تیار کئے بغیر چارہ نہیں ہے۔ اس وقت امت مسلم کو درپیش مسئلہ دور کی تبدیل سے متعلق ہے اس بنا پر معمولی حذف و اضافہ سے بات نہیں بنے گی بلکہ فروعی نظام میں ترمیم و تنسیخ اور حذف و اضافہ کے ساتھ اس کو جدید انداز میں ڈھانے کی ضرورت ہے اور اس کام کے لئے جدد مسلسل درکار ہے۔

موجودہ دور میں مسلمانوں کو جن حالات سے گزرنا پڑ رہا ہے ان میں رہنمائی کے لئے مقاصد شریعت کا کلیدی کردار ہے اور مقاصد شریعت کی فہرست کی توسعی کا جو رجحان پہلے سے موجود تھا وہ اب توی تر ہو گیا ہے اور یہ فہرست جان، مال، عقل، نسل اور دین کے تحفظ تک محدود نہیں رہی بلکہ فہرست طویل ہے۔

مقاصد شریعت کو پہچاننے اور ان کو حاصل کرنے میں عقل اور فطرت اہم کردار ادا کرتی ہیں۔ قرآن کریم میں ازالہ ظلم اور قیام عدل نیز زمین سے فساد دور کرنے امن و اصلاح برپا کرنے جیسے بڑے مقاصد کا ذکر اصولی انداز میں آیا ہے کسی دوسرے زمانہ میں کسی جگہ جو صورت حال درپیش ہو اس میں ان مقاصد کے حصول کی مناسب تدبیر خود طے کرنا ہوں گی۔ نبی کریمؐ کا اسوہ عقل و فطرت کی روشنی میں کام کرنے کا ہے۔ آپؐ کے وصال کے بعد جو ایسے مسائل سامنے آئے جن میں قرآن و سنت سے براہ راست ہدایت نہ ملتی ہو ان میں فیصلہ کرنے والوں نے خداداد فہم و فراست سے کام لیتے ہوئے باہم مشوروں کے بعد مناسب فیصلے کئے اور پیش نظر مقصد کے لئے موزوں طریقہ اختیار کیا۔

## مراجع و مصادر

- ١- ص، ٣٨: ٣٦.
- ٢- البخاری، محمد بن اسماعیل، الجامع الصیحی، کتاب الآذان، باب بدء الآذان، حدیث نمبر ٦٠٣، دارالسلام للنشر والتوزیع، الریاض ١٩٩٩.
- ٣- ایضاً، کتاب اللباس، باب نقش الخاتم، حدیث نمبر ٥٨٧٦.
- ٤- ایضاً، کتاب الجمعة، باب الخطبه على المبر، حدیث نمبر ٩١٧.
- ٥- ایضاً، کتاب ب الجمعة، باب من شکا امامۃ اذا طول، حدیث نمبر ٧٠٤.
- ٦- ایضاً، کتاب الوضوء، باب ترك النبي ﷺ والناس الاعرابی حتی فرغ من بوله فی المسجد، حدیث نمبر ٢١٩.
- ٧- الغزالی، ابو حامد، المستصنف فی اصول الفقه، ٢٨٧ / ١، مطبعة امیریة بولاق، قاهرہ، ١٣٢٢ھ.
- ٨- المستصنف ١١ / ١: ٣١١.
- ٩- ابن تیمیہ، تقی الدین احمد، مجموعۃ الرسائل والمسائل، ٤ / ١٧٤، دارالعلمیہ، بیروت، ١٩٨٧ء.
- ١٠- ابو زهرہ، محمد، ابن تیمیہ، قاهرہ، دارالفکرالعربی، بیروت (س ن).
- ١١- عزالدین ابن عبدالسلام، قواعد الاحکام فی مصالح الانام، ٤ / ٣٠٩، مطبعة حسینیۃ، قاهرہ، ١٩٣٤ء.
- ١٢- دھلوی، شاہ ولی اللہ، حجۃ اللہ البالغة، ١ / ٩٥، دارالمعرفۃ، بیروت (س ن).
- ١٣- ایضاً، ٢ / ١٧٧.
- ١٤- انصاری، عبدالحق، ڈاکٹر، پاکستان کا صدارتی انتخاب اور عورت کی سربراہی کا مسئلہ، رسالہ زندگی، رامپور، اپریل ١٩٦٠ء، ٢٢ جلد، ١٩٦٠ء.
- ١٥- غنوشی، راشد، المرأة بین القرآن الکریم وواقع المسلمين، ص ٢٠٦، مرکز الرایة للتنبیہ الفکریۃ، جدہ ٢٠٠٥ء.
- ١٦- القرار، ٣ / ١، المجلس الاروبي للافتاء والبحوث، زیرولوشن درمسئله عورت کا اسلام لانا اور اس کے شوہر کا اپنے دین پر تائیم رہنا، متعقدہ جولائی ٢٠٠١ء.
- ١٧- ایفا پلیسیکشنز، مقاصد شریعت تعارف اور تطبیق، ص ٣٥، جامع نگر نئی دہلی۔

- القرضاوى، يوسف، عبدالله، دكتور، كيف نتعامل مع السنة النبوية،  
ص ١٣١، مكتبة المؤيد، رياض ١٩٩١ء۔ ١٨-
- الغنوشى، راشد، الحريات العامه فى الدولة لاسلامية، ص ٣٦٣، مركز دراسات  
الوحدة العربية، بيروت، ١٩٩٣ء۔ ١٩-
- أيضاً، ص ٣٦٠،  
صديقى، محمد نجات اللہ، مقصود شریعت ایک عصری مطالعہ، فکر و نظر، اسلام آباد، جس ٢١، جلد ٢، شمارہ ٢، اپریل  
جون ٢٠٠٣ء۔ ٢٠-
- القرضاوى، يوسف، كيف نتعامل مع السنة النبوية، ص ١٣٨ - ٢٢
- يوسف القرضاوى ١٢ اپریل ٢٠٠٢ میں منعقدہ ہونے والے سمینار "الاجتہاد میں الافراط والغایط"  
ہی دیا گیا بیان۔ بحوالہ ٢٣-
- [http://www.alwatan.com/graphics/2004/04apr/24.4/dailyhtml/deenhtml.](http://www.alwatan.com/graphics/2004/04apr/24.4/dailyhtml/deenhtml) ٢٤-
- النساء، ٤: ٣٠۔ ٢٥-
- بني اسرائيل، ١٧: ٢٨۔ ٢٦-
- مسلم. ابوالحسن بن الحاج القشيري، الجامع الصحيح، كتاب المساجد و مواضع  
الصلوة باب من ادرك ركعة من الصلاة فقد ادرك الصلاة . حديث نمبر  
١٧٣، دارالسلام للنشر والتوزيع ،الرياض ١٩٩٨ء۔ ٢٧-
- قرارات مجلس الفقهى الاسلامى، رابطه عالم اسلامى ، ص ٩٩ - مكرمکرمہ ١٩٨٥ء۔ ٢٨-
- الزرقاء، مصطفى احمد ،فتاویٰ، ص ١١٠، ١٩٩٩ء۔

\*\*\*\*\*

القلم... ٢٠٠٩ء

-- ﴿ ١٧٦ ﴾ کاردار شریعت کا مقصود میں سازی نوٹ